

IL-PARROĊĊA TAGHNA U L-ĠRAJJA TAS-'SETTE GIUGNO'

minn P Ġużepp Vella O.F.M.

Din is-sena qed nfakkru għeluq t-80 Sena mill-ġrajja storika tas-"Sette Giugno". Kienet ġrajja mdemmija u fl-istess hin glorjuża fl-istorja politika ta' pajjiżna. Din il-ġrajja kienet il-bidu ta' hajja ġdida għall-poplu taghna fil-qasam politiku u istituzzjonali.

Il-Parroċċa taghna, xi ftit jew wisq, hija marbuta ma' din il-ġrajja. Żewġ persuni, wlied il-parroċċa, kienu protagonisti. Wiehed kien membru fil-Kunsill tal-Gvern u l-iehor kien haddiem sempliċi li safa' vittma u meqjus bħala eroj tal-Maltin. Il-Parroċċa kellha x'taqsam ma' din il-ġrajja fis-sens li l-Festa Titulari kienet qrib hafna ta' dan l-inkwiet, u għalhekk il-festi esterni ġew imhassra.

L-ewwel persuna, biex ngħidu hekk prominenti, li kien joqgħod fil-limiti tal-parroċċa taghna huwa n-Nutar Giovanni Gabaretta. Fl-elezzjoni ġenerali li kienet saret għall-Kunsill tal-Gvern f'Ottubru 1917, in-Nutar Gabaretta kkontesta fit-Tieni Distrett (li kienet tagħmel parti minnu Tas-Sliema) u ġie elett. (i) Għalhekk bħala membru fil-Kunsill, meta nqala' l-inkwiet, kien fil-qalba tal-kwistjoni politika mall-Gvern Inġliż. Huwa baqa' membru sakemm intemmet il-kriżi kollha. In-Nutar kien magħruf għall-ġenerożità tiegħu u kien benefattur kbir tal-knisja taghna. Fl-1923 inhatar l-Ewwel President tal-Każin tal-Banda "SOCIETA FILARMONICA SLIEMA". (ii)

Il-persuna l-oħra li baqgħet tissemma hafna kienet waħda mill-erba' vittmi li ċarċru demmhom f'din il-ġrajja politika. Dan kien haddiem żagħżuġ li kien joqgħod fl-istess Triq Santa Marija ftit 'il bogħod minn Nutar Giovanni Gabaretta. Kien is-Sur Emmanuele Attard. Kontra dak li kien jingħad, Manwel, kif kien magħruf, ma kienx imwieled Tas-Sliema. Kien Sliemiz fis-sens għax kien joqgħod hawn Tas-Sliema. Mir-reġistru tal-mejtin li għandna fl-Uffiċċju Parrokkjali, nsibu miktub li huwa twieled fil-Belt Valletta. Missieru kien jismu Andrea u ommu Adelaide Zammit. Manwel kien miżżewweġ lil Antonia Micallef. Kienu s-6.15 p.m. meta huwa ġie maqtul minn tiri sparati minn suldat Inġliż. Huwa kellu biss 25 sena. Ġie midfun fl-oqbra komuni taċ-Ċimiterju ta' l-Addolorata. (iii) Ma għandniex tagħrif jekk il-funeral tiegħu sarx fil-knisja parrokkjali taghna. Kif jaf kulhadd, meta nhadem il-monument tas-Sette Giugno fiċ-Ċimiterju, il-ġisem tiegħu tqiegħed fl-oqbra flimkien mat-tliet vittmi l-oħra.

Mir-reġistru tal-magħmudijiet tal-parroċċa taghna, johroġ tagħrif ġdid għal kollox. Dan l-eroj Sliemiz, Manwel Attard, minbarra li halla jibku t-telfa tiegħu lill-ghaziza martu Antonia, halla wkoll tarbija li kellha tara d-dawl tal-hajja wara mewtu. Infatti, f'dan ir-reġistru nsibu li Antonia, mart il-mejjet Emmanuele (kwazi wara xahar), kellha tifel nhar il-5 ta' Lulju, 1919. Dakinhar kien lejlet il-Festa Titulari. It-tarbija ġiet mghammda fit-13 ta' Lulju mill-Viċi-Parroku r-Rev Patri Ġwakkin Demicoli O.F.M. It-tifel ġie mogħti l-isem ta' Emmanuele għal missieru. Ismijiet oħra li tawh kienu: Vittorio, Rosario, Alessandro, Raffaele u Francesco. F'dan ir-reġistru jidher ukoll l-indirizz fejn kien joqgħod Manwel Attard u martu li fih twildilhom it-tarbija. In-numru tad-dar kien 37, Triq Santa Marija. (iv)

IL-FESTA TITULARI

Kif hafna jafu, l-knisja taghna saret Parroċċa nhar id-29 ta' Settembru 1918. Għalhekk mill-ewwel twaqqaf Kumitat apposta sabiex jibda jhejji halli l-Festa Titulari ta' l-1919 tiġi ċelebrata Sollennita' aktar mis-softu. Ir-raġuni kienet li l-festa ta' dik is-sena kellha tkun l-ewwel waħda

bhala Parroċċa. Dawn il-festi ġew imhabbra f'gazzetta lokali li kitbet hekk, "che la festa sia celebrata tanto esternamente quanto internamente con la massima pompa". Il-festa kellha ssir nhar is-6 ta' Lulju. (v)

Il-kronaka tal-Parroċċa tagħtina aktar dettalji dwar il-festa ta' din is-sena. Il-preparamenti li saru kienu kbar imma kollox kellu jūr mar-riħ. Dan ġara minhabba li ma' Malta kollha ġie ordnat Luttu Nazzjonali b'rispett għall-vittmi eroj tal-ġumata storika tax-xahar li għadda. Aktar minn hekk il-poplu ġie mhegġeġ sabiex ma jorganizzax festi esterni reliġjużi, jew jiġu sospiżi, bhala protesta nazzjonali. Minhabba dawn id-direttivi, u anke minhabba t-tensjoni qawwija fil-poplu, ma nġabrux flus biżżejjed. Il-Kumitat kien kostrett li jiħassru l-festi ta' barra kollha. Il-funzjonijiet reliġjużi fil-knisja saru b'sollenita' akbar mis-soltu. Il-purċissjoni bil-vara tal-Madonna bdiet hierġa fl-4.30 p.m. Il-vara ntaqgħet fil-bieb tal-knisja bl-Innu Popolari "Viva Viva la

Signora", kantat minn grupp ta' 50 tifel u tifla. Il-purċissjoni kienet "imponente e devotissima". Triq Prince of Wales (illum Triq Manwel Dimech) "presentava il piu' bel punto di vista". Il-festa għalqet bid-daq ta' l-Antifona u l-Barka Sagramentali. (vi) Il-kronaka ma tghidilna xejn dwar l-amar tat-toroq, imma wiehed jista' jikkonkludi, li minhabba l-qagħda mwegħra, t-toroq ma ġewx imzejna. Il-fatt li l-purċissjoni (fis-Sajf), ħarġet daqshekk kmieni, juri li kienet deċjoni sabiex kollox jintemm qabel jidlam.

Kien xieraq li din is-sena niftakru f'din il-ġrajja Nazzjonali. L-istorja riedet li l-Parroċċa tagħna tkun marbuta daqshekk mill-qrib, ma' din il-ġrajja storika u traġika. Kien xieraq ukoll li dan il-flit hjel ġdid johroġ għad-dawl ta' l-istorja ta' pajjiżna.



Referenzi

- (i) Michael J Schiavone - Elezzjonijiet f' Malta 1849 - 1992 p.46
- (ii) Winston L.Zammit, Patri Raniero Zammit O.F.M. Cap - Societa Filarmnika "Sliema" 1923 - 1993 p.10
- (iii) Uffiċċju Parrokkjali Liber mort. Vol I p.140 Nru 118
- (iv) Uffiċċju Parrokkjali Liber Bapt. Vol I p. 104 Nru 207
- (v) Malta l-7-1919
- (vi) Piccola Cronaca della Parrocchia di Nostra Signora dalla sua erezione p 14 - 16